

ቁዘማ ስዕረት

ክፍሊ ጉዳያት ወጸኢ ሕ.መ. አመሪካ፡ ብቅድሚ ትማሊ አብ ዘውጽኦ መግለጺ፡ “ብ24 ነሐሴ 2022 ሓይልታት ትግራይ አብ ከባቢ ቆቦ ብዝፈጸምዎ መጥቃዕቲ ደጊሙ ዝጎሃረ ኩናት ሰሜን ኢትዮጵያ፡ ንስግኣት መቐዘፍቲን ግህሰት ሰብአዊ መሰልን አዕሪጉዎ ኣሎ” ክብል ሳልሳይ ዙርያ ወተሃደራዊ ዕንደራ፡ ጃንዳ ወያነ ከምዘበገሶ ብወግዒ ተአሚኑ። መግለጺ ክፍሊ ጉዳያት ወጸኢ አመሪካ ብተወሳኺ፡ አብ ከባቢ ሽረ ዘሎ ኩነታት አዝዩ አሻቓሊ ምጻኑ ብምግላጽ፡ ‘ሰራዊት ኢትዮጵያን ኤርትራን’ መጥቃዕትታቶም ብህጹጽ ደው ከብሉዎ፡ ሓይልታት ትግራይ ድማ ካብ ተኹታኹ ተግባራት ክቕጠቡ ጸዊዑ። ኣለክስ ደ ዋል ዝተባህለ ሓደ ዕሉል ደጋፊን አማላዲን ጃንዳ ወያነ ብወገኑ፡ አብቲ ዕለት’ቲ አብ ዝጸሓፎ ዓንቀጽ፡ ድሕሪ ናይ 50 መግልታት ውግእ፡ ብመጥቃዕቲ ‘ሰራዊት ኢትዮጵያን ኤርትራን’ ሓይልታት ትግራይ አብ ደረጃ ምሩማቕ (to the point of collapse) በጺሑ ከምዘሎ ብምግላጽ፡ “ትግራዎት ቅልጡፍ ምቁራጽ ተኹሲን ኣቕርቦት ሰብአዊ ሓገዝን ይደልዩ ኣለዉ. . ፈደራላዊ መንግስቲ ኢትዮጵያ ግን፡ ‘ዘተ ብዘይ ቅድመ-ኩነት’ አብ ትሕቲ ዝብል ሽፋን መጥቃዕቲታቱ ይቕጽሎ ኣሎ” ክብል አማሪሩ።

ፕሮፖጋንዳዊ ዕብሎጻ ክኸውሎ ዘይክእል ሓቂ፡ ከቢድ ሰብአዊ ህልቂትን ዕንወትን አውራዳ ዘሎ ሰለስቲኡ ፍሹል ዕንደራታት፡ ጃንዳ ወያነ ዘንቀሎ’ዩ። ንዕንደራ ደሪኸካን አተባቢዕካን፡ እቲ ጃንዳ ክሰዓር እንከሎ ምሒር ምውጫጭ፡ ዝተዓወተ ክመስል እንከሎ ፈንጠዝያ ምግባር ድማ፡ አብዚ ዝሓለፈ ክልተ ዓመት ህዝቢ ተዓዚቡ ዝሸዓቦ ላግጺ እዩ። ቅድሚ ክልተ ዓመት ናብ 4 ሕዳር 2020 አብ ዘውግሐ ለይቲ፡ አብ ትግራይ ዝነበረ ሰሜናዊ እዚ ሰራዊት ኢትዮጵያ፡ አብ ገዛእ ሃገሩ፡ ልቡ አውዲቐ ደቂቡ ከሎ፡ አብ ታሪኽ ተራእዩ ብዘይፈልጥ ክሕደት፡ ሸርሒን ጭካነን ተሓሪዱ፡ ተቐቲሉ፡ ተማሪኹ። ከቢድን ፈኩስን አጽዋሩ፡ ብዘይ ውግእ ተሓዲጉ። ገለ ክዳውንቱ ተቐንጢጡ ጥራሕ ዕርቃኑ ብውርደት ዶብ ሃገር ሰጊሩ።

ገለ አብ ጽርግያ ብመካይን ተሓምቲሉ። እዚ ቀዳማይ ዕንደራ ወያነ፡ ቅጽበታዊ ግብረ-መልሲ ስለዝቐጸዩ እምበር ብኡ ዘብቅዕ ኣይነበረን። ብሚሳይላት ከተማታት ኢትዮጵያን ኤርትራን ምዕናውን ህዝቢ ምህላቕን፡ አዲስ-አበባ ገስጊስካ መንግስቲ ምግልባጥን ሃገር ምብታንን፡ ድሕሪኡ ተመሊስካ ንኤርትራ ምውራር. . .። እንተኾነ እቲ እኩይ ውጥን ኣይሰመረን። ጃንዳ ወያነ ባዕሉ ብዝሸርጠጠ ባርዕ ተለብሊቡ ክቕምርር አብ ዝተቐረበሉ እዋን ከኣ፡ “ህልቂት ትግራይ” ዝብል ውጫጫ አእዛን

ማሕበረሰብ ዓለም አደንቀሩ። በቲ ሽዑ ዝነበረ ሓያል ዲፕሎማሲያዊን ፕሮፖጋንዳዊን ጸቕጢ፡ መንግስቲ ኢትዮጵያ ሰራዊቱ ካብ ትግራይ ክስሕብ ምወሳኑ አይርሳዕን። በዚ እስትንፋስ ዝረኸበ ጃንዳ ወያነ ከኣ፡ ንኻልኣይ ዕንደራ ነቐሉ። ዝዚ ሓይሊ ኣኸቲቱ፡ ከም ኣካዪዳ ፈረስ ብሓደ መስመር ገስጊሱ ሰሜን ሽዋ በጸሑ።

በዚ ተስፋ ዝሰነቐ አሸቀልቱ፡ “ጂኖሳይድ” እናበሉ ክውጭጩ ከምዘይጸንሑ፡ ብዘይ ሕንክት ግልብጥ ኢሎም፡ ንዓቕሚ ወያነ ምሒር ብምግናን ናይ ደሰ-ደስ ክጭፍሩ፡ ኢትዮጵያ ከቢድ ሓደጋ ከም ዘንጸላለዋ ኣምሲሎም፡ ዲፕሎማሲኛታት ካብ ኣዲስ-አበባ ክወጹ መናፍሕ ፕሮፖጋንዳ ከድምቕ ተራእዮም። እዚ ናይ ሕጂ ቁዘማ፡ ነጸብራቕ ናይቲ ኣብ ባይታ ዘሎ ምዕባለታት ኮይኑ፡ ምልክት ዕርገት ሻቕሎት'ዩ። የግዳስ ህዝቢ ዝኸፈነ ንብዓት ሓርገጽ ብምጻኑ፡ ድሕሪ ደጊም ከበቕብቕ ዝኸእል ከብዲ የለን። አሸቀልቲ ወያነ፡ ወዮ ድኣ ስዕረት ዘይምነዎም ኮይኖም እምበር፡ ህዝቢ ፈንፊኑ ናብ ጎሓፍ ታሪኽ ዝደርበዮ ፖለቲካዊ ሓይሊ ብዝኸነ ሚላን ደገፍን ክሰርር ዝኸእል ኣይኮነን። ንህዝቢ ትግራይ ግዳይ ዝገበርዎ ግን የሕዝን!

ቦርድ ክፍሊ ጋዜጣ ሓዳስ ኤርትራ

ሰንበት 16 ጥቅምቲ 2022